



Aðalfundurinn, 29. maí 2015

ÍSF-húsið



Inngangur

Góðu ítróttafeløg og sersambond.

Vit líta við takksemi aftur á enn eitt hendingaríkt ítróttarár. Og vit líta við spenningi fram til avbjóðingarnar í hesum árinum. Tað er gleðiligt, at ítróttarrørslan er sterkari enn nakrantíð.

Sjálvboðna rørslan fylkist kring hetta arbeiðið, sum er Føroya fólki, børnum, ungum og eldri, til so ómetaligt gagn.

Farna árið hevur fyri ÍSF havt broytingar við sær í bygnaði, og eru vit í ferð við at venja okkum við nýggja bygnaðin. Oyggjaleikirnir á Jersey nærkast við rúkandi ferð. Og fyri fyrstu ferð hevur tað eydnast okkum at koma á tal við Altjóða Olympisku Nevndina.

Arbeiðið í ítróttarrørsluni er rúgvusmikið og fjølbroytt, og fevnir um so nógvar tættir, bæði innan breiddarítrótt og úrvalsítrótt.

Týdningurin, sum ítróttur hevur fyri menningina av okkara børnum og ungum eigur ikki at undirmetast. Vit fegnast tí, um at føroyskir skúlar seinastu árinum hava ment ítróttabreytir kring landið. Ynskiligt kundi tó verið, at siðbundni ítróttadagurin í fólkaskúlanum, kundi komið aftur til heiður og æru.

ÍSF

Nýggjur bygnaður

Sersambondini hava í fleiri ár víst á, at føroyskur ítróttur hevur nógvar avbjóðingar fyri framman, og tá krevst ein tíðarhóskandi, einfaldur og smidligur bygnaður og mannagongdir.

Fyri at røkka hesum máli vóru bygnaðarbroytingar og tilhoyrandi lógarbroytingar framdar á aðalfundinum í fjør.

Atkvøðurætturin hjá feløgnum á aðalfundinum hjá ÍSF bleiv avtikin. Feløgin hava tó framvegis rætt at møta og at taka orðið.

Síðani vóruð fleiri undirnevndir skipaðar í ÍSF, og samstundis bleiv talið av starvsnevndarlimum økt úr trimum up í fimm.



Eisini varð skipanin við stjórnini broytt. Gamla stjórnin plagdi at mótast einar 6 ferðir um árið. Hon bleiv nú avloyst av einum umboðstingið, sum mótist minst tvær ferðir um árið, og sum í høvuðsheitum skal taka sær av mál og strategi og fíggjarætlanini.

Eykaaðalfundurin

Í november varð skipað fyri eykaaðalfundi. Hesin fundurin var tann fyrsti sambært nýggja bygnaðinum. Smávegis tillagingar vórðu gjørdar í reglugerðum hjá ÍSF, soleiðis at hesar samsvaraðu við broyttu evstulógini. Eisini blivu tveir nýggir limir valdir í starvsnevndina, afturat teimum trimum, sum vóru frammanundan. Tey nýggju í nevndini eru Katrin Abrahamsen og Sølvi Reinert Hansen, og er nevndin sostatt fullmannað.

Undirnevndir

Sambært nýggja bygnaðinum skulu umframt eina víðkaða starvsnevnd eisini nýggjar undirnevndir veljast.

Fíggjarnevndin

Fíggjarnevndin hevur m.a. til uppgávu at gera uppskot um býtislykil fyri fíggjarstuðul til sersambondini og gera uppskot um fíggjarætlan fyri ÍSF eftir reglugerð, sum starvsnevndin hevur samtykt.

Í fíggjarnevndina hjá Ítróttasamband Føroya vórðu valdir Petur Elias Petersen, forseti, Sølvi Reinert Hansen, starvsnevndarlimur og Palli Ziskason uttanhýsis fíggjarkønur.

Fíggjarnevndin hevur hetta seinasta hálva árið mótst javnan. Fíggjarnevndin hevur arbeitt við býtislykli og fíggjarætlan hjá ÍSF og síðani við útlutan av serliga stuðlinum til altjóða virkseimið, sum tingið játtaði fyri 2015.

Oyggjaleikanevndin

Oyggjaleikanevndini hevur m.a. til uppgávu at umboða Føroyar í IIGA og at samskipa føroyska oyggjaleikaluttøku eftir reglugerð, sum starvsnevndin hevur samtykt.

Í oyggjaleikanevndina vórðu vald Petur Elias Petersen, forseti, Anna Rein, starvsnevndarlimur, og Sølvi Reinert Hansen, starvsnevndarlimur.

Oyggjaleikanevndin hevur saman við umsitingini fyrireika luttøkuna á Jersey í summar.

Ungdóms- og menningarnevnd

Nevndin hevur m.a. til uppgávu at samskipa førleikamenning (útbúgving og skeið), breiddarítrótt og úrvalsítrótt.



Í ungdoms- og menningarnevndina vórðu vald Petur Ove Petersen, starvsnevndarlimur, og Katrin Abrahamsen, starvsnevndarlimur. Ein uttanhýsis ítróttakønur skal eisini veljast í hesa nevndina.

Ungdóms- og menningarnevndin hevur fyrstu tíðina saman við umsitingini arbeitt við at samskipa verandi tilboð innan førleikamenning og at hyggja at nýggjum menningarmøguleikum.

Askur

Alsamt fleiri ítróttafólk verða skrásett í skrásetingarskipanini Aski.

ÍSF hevur gjørt eitt miðvíst arbeiði fyri at kunna sersambond og feløg um móguleikarnar í skipanini og týðningin av, at feløg nýta skipanina til sína skráseting.

Tað er alneyðugt, at feløgini nýta skipanina til sína skráseting, soleiðis at álítandi hagtøl fyri limaviðurskifti í føroyskum ítrótti kunnu fáast til vega. ÍSF hevur sett sum krav, at um limir skulu vera fevndir av felags vanlukkutryggingini, mugu teir vera skrásettir í Aski.

Kunnað hevur verið á økisfundum og við dagligar vegleiðing. Við økta talinum av skrásettum limum gerst skipanin eisini meiri viðkomandi, tá um hagtøl fyri føroyskan ítrótt umræður. Alsamt fleiri feløg nýta eisini skipanina í samband við innkrevjing av limagjaldi.

Skeiðsvirksemi

ÍSF hevur fjølbroytt skeiðsvirksemi fyri leiðarum og venjarum í feløgum og sersambondum.

Hetta farna árið hevur m.a. verið skeið fyri kassameistarum í ítróttafeløgum, har dentur verður lagdur á evni sum bókhald og mannagongdir, skattlig viðurskifti og stuðulsskipanir og MVG.

Eisini hevur skeiðið venjari 1 verið boðið út, hetta fevnir um ítrótt fyri børn og ung, ítrótt og venjing, og fyribyrging av ítróttaskaðum. Nomið verður m.a. við ítróttanámsfrøði, ítróttumhvørvi, menning hjá børnum, venjing, trygd og ábyrgd, etikk og moral, upphiting, anatomi og fysiologi, venjingarprinsippir og undirvísingarprinsippir.

Tað er støðug útskifting í nevndum, og nýggir leiðarar og venjarar gerast virknir í feløgum og sersambondum á hvørjum árið. Tí er alneyðugt hjá ÍSF áhaldandi at bjóða førleikamennandi tilboð til hesi.



Human Performance Laboratory á iNova

Fyrr í ár varð eitt “Human Performance Laboratory” (HPL) sett upp í hølunum hjá granskingardeplinum iNOVA í Havn. Dagligur leiðari í hesum testsentrinum er lektari á Fróðskaparsetrinum, Magni Mohr, sum er kendur fyri at hava granskað nógv innan arbeiðsfysiologi, serliga úti í heimi, men annars eisini í Føroyum.

Á HPL ber til at gera framkomnar testir av ítróttaspecifickum kropsligum førleikum. Testútgerðin er framkomin, og er sama útgerð, sum verður nýtt í vísindaligum arbeiðsfysiologskum kanningum, og er hon tískil vísindaliga validerað.

Samstundis ber til at fáa útgreinað testúrslitini fysiologiskt, so at tey kunnu nýtast at meta um støðið á ymiskum fysiologiskum skipanum, sum hava árin á kropslig avrik og tískil brúkast praktiskt í dagligu venjingini til at arbeiða skipað ímóti betri avrikum og úrslitum.

Á HPL ber til at gera viðkomandi testir fyri úrvalsítróttafólk í bæði stutt- og langteinaítróttum, bóltspølum, umframt arbeiðsfysiologskar testir av bein og arm serstøkum arbeiði.

ÍSF fegnast, nú eitt slíkt sentur er tøkt hjá føroyskum ítróttafólki. Hetta hevur leingi verið eitt ynski hjá nógvum sersambondum í ÍSF. Føroysk ítróttafólk – og kanska serliga úrvalsítróttafólk – hava verið noydd at leita sær uttanlands at útvega sær slíkar testir. Hetta hevur í mongum førum verið tvørligt og kosnaðarmikið.

Avtalan við Atlantic Airways

Ítróttasamband Føroya og Atlantic Airways hava, síðani Atlantic Airways bleiv stovnað, havt eitt gott samstarv, sum eisini hevur fevnt um seravtalar fyri føroysk ítróttafólk, sum fara av landinum í landsliðsrindum.

Fyrr í vár bleiv nýggj avtala gjørd við Atlantic Airways, sum ger tað lættari hjá føroyskum landsliðum at taka lut á tiltøkum, stevnum ella kappingum uttanlands.

ÍSF fegnast um, at móguleikarnar hjá føroyskum landsliðum at ferðast til tiltøk uttanlands eru batnaðir munandi. Stuðulsavtalan hevur ein avgerandi leiklut í at styrkja føroyska landsliðsarbeiðið, og betra um móguleikarnar hjá føroyskum ítróttarfólkum at umboða og marknaðarføra Føroyar úti í heimi.

Fíggjarviðurskipti

Upphæddin, sum ÍSF fær frá ítróttavedding, var hetta seinasta árið 7,7 mió. kr., og er hetta høvuðsinntøkan hjá nógvum sersambondum. Ítróttavedding arbeiðir áhaldandi



fyrir, at øll eydnuspøl, sum verða spæld í Føroyum, leggja nakað eftir seg til føroyskt ungdóms- og ítróttavirksemi.

Hvør króna, ið verður latin til ítróttin, sæst ferfalt aftur í virksemi. Soleiðis er við sjálvbodnum virksemi. Hetta er nakað, sum vit dagliga ásanna.

Tað tykist, sum Mentamálaráðið og politiska skipanin annars skilja hesa sannroynd, og er játtanin til ítrótt tí kvinkað rætta vegin seinastu árin. Tað eru vit í ítróttarrørsluni sera fegin um og takksom fyrir.

Játtan til altjóða luttøku

Undir viðgerðini av fíggarætlan fyrir 2015 valdi lögtingið at gera eina serliga játtan á 1,2 mió. til altjóða luttøku. Upprunaliga varð ivaleynt hugsað um kappingarnar, sum Hondbóltssamband Føroya skuldi fyriskipa í Føroyum, og HM í estetiskum fimleiki, sum Fimleikasamband Føroya fyriskipar í hesum døgum.

ÍSF heitir á hvørjum ári á landsins myndugleikar at økja játtanina til ítróttin, og er hon eisini hækkað seinnu árin. Og tað er føroyskur ítróttur takksamur fyrir. Tað hevur tó stóran týdning, at so fáar bindingar eru á játtanunum sum koma, soleiðis at sersambondini sjálvi kunnu umsita peningin so skynsamst sum tilber. Gótt dømi um skipan, har ítrótturin sjálvur umsitur oyramerkta játtan, er skipanin Úrval. Tað var tí óheppið, at ásetingar vóru í játtanini til altjóða luttøku, um at ávisar ítróttagreinir skuldu raðfestast heldur enn aðrar.

Umboðstingið hevði fleiri fundir um serligu játtanina og gjørði at enda semju um, at fimleikur og hondbóltur skuldu fáa ein hóskaði part í samband við tær altjóða kappingar, sum tey fyriskipa í Føroyum. Restin av peninginum skuldi nýtast til stuðul til luttøku í kappingum uttanlands. Ein mannagongd varð avtalað, har sersambondini søktu um stuðul, og síðani fingur eina fyribils tilsøgn, og at tey so fáa stuðulin útgoldnan seinast í árinum, tá roknskapur fyrir tiltakið fyriliggur.

ÍSF fegnast um játtanina til altjóða luttøku og vónar, at hon kann halda fram komandi árin. Um hon heldur fram, verður ein serstøka skipan gjørd til hana. Tað hevur avgerandi týdning fyrir føroysk ítróttafólk, at tey fáa mótstøðu á altjóða støði - uttan mun til um kappingin verður fyriskipað í Føroyum ella uttanlands.

Nýtt ÍSF-hús

Tað hevur verið umrøtt í fleiri ár, at ÍSF eigur at leita sær eftir nýggjum og meiri tíðarhóskaði høliskørmum. Felagsskapurin er nógv vaksin - sersambondini eru nú heili 16 - og ikki eru høli til tey øll í ÍSF-húsinum.



ÍSF arbeiðir við at kanna møguligar loysnir, sum betur nøkta tørvin hjá ÍSF og sersambondunum. ÍSF vónar, at almennu og kommunalu myndugleikarnir fara at vísa eini møguligar verkætlan vælvild.

Støðulýsing av anleggum kring landið

Tað er at feignast um, at kommunur kring landið nýta stóra fíggjarliga orku til at byggja, útbyggja og viðlíkahalda fysisku karmarnar, sum ítrótturin virkar undir. Avgerðir um, hvørji verkløg skulu gerast, og hvussu tey skulu fremjast, verður, sum vera man, tikin í lokalumhvørvinum við støði í teimum fortreytum, sum eru har.

Mangan hevur tó verið tosað um, at tað manglar eitt yvirskipað yvirlit yvir, hvørji ítróttaverkløg eru kring landið, hvar tey eru, og hvørji ítróttafeløg húsast har. Ítróttasamband Føroya tók tí í vetur stig til at fáa gjørt eitt yvirlit yvir ítróttaverkløg kring landið. Vónin er, at yvirlitið kann hjálpa ítróttinum og myndugleikunum í teirra arbeiði at tilrættisleggja ítróttaverkløg í framtíðini. Talan er um eitt livandi skjal, sum støðugt skal dagførast og útbyggjast.

Býtislykilin

Býtið av landskassastuðlinum og peninginum frá Ítróttavedding hevur higartil verið meiri ella minni støðugt ár eftir ár. Smærri tillagingar eru tó gjørdar av og á. Stjórnin hjá ÍSF hevur í fleiri ár ynskt at fingið ein býtislykil, sum var meiri tengdur at virkseminum hjá sersambondunum.

Skjøtil varð settur á at gera ein býtislykil í 2014. Um ársskifti 2014-15 setti fíggjarnevndin upp nakrar møguleikar, sum bygdu á skipanirnar í grannalondunum. Umboðstingið hevur síðani umrøtt býtislykilin á tveimum fundum í vár. Tað var greitt, at eingin semja kundi væntast um ein nýggjan býtislykil fyri býtið av stuðli fyri 2015.

Umboðstingið hevur síðani havt eina workshop nú í mai og hevur eftir ætlan eina aðra workshop í heyst, soleiðis at býtið av stuðli fyri 2016 vónandi kann vera gjørt við støði í einum nýggjum býtislykli. Roknast kann við eini skiftistíð, soleiðis at møguligar broytingar ikki verða ov ógvusligar.

Úrval

Úrval er skipan undir ÍSF, sum útlutar pening til úrvalsítróttafólk. Peningurin í skipanini verður játtaður á hvørjum ári við sjálvstøðugari játtan á løgtingsins fíggjarlóg. Sersambond søkja vegna síni úrvalsítróttafólk, og metir nevndin fyri Úrval síðani um umsóknirnar og útlutar stuðul. Stuðulin verður útgoldin eftir roknskapi.



Skilt verður millum hesar bólkur, tá umsóknirnar verða viðgjørðar.

1. bólkur	2. bólkur	3. bólkur
<ul style="list-style-type: none"> Ítróttafólk sum eru í topp 10 í EM, HM, OL og PL Skulu kappast undir føroyskum flaggi Sersambandið skal hava altjóða limaskap (<i>sí skjal 1)</i> 	<ul style="list-style-type: none"> Ítróttafólk sum hava rokkið ella kunnu røkka topp 5 í NM ella 3 í NJM, ella í samsvarandi kapping í styrki Skulu kappast undir føroyskum flaggi 	<ul style="list-style-type: none"> Ung ítróttafólk við ágrýtni og evnum at vinna heiðursmerki í altjóða kappingum

Nevndin fyri Úrval valdi í 2015 at játta stuðul til hesi ítróttafólkini:

Pál Joensen svimjing kr. 405.000,-

Gudmundur Joensen triathlon kr. 220.000,-

Valborg Heinesen fræls ítrótt kr. 91.000,-

Ragnvaldur Joensen svimjing kr. 49.500,-

Óli Mortensen svimjing kr. 26.000,-

Krista Mørkøre svimjing kr. 68.000,-

Tórir Mortensen fræls ítrótt kr. 20.000,-

Hanus Bergsson fræls ítrótt kr. 20.000,-

Formaðurin í nevdini í Úrval frá byrjan, Magnus Tausen, boðaði í vár frá, at hann ikki ynskti at halda fram í Úrval. ÍSF fer við hesum at takka Magnus fyri stóra arbeiðið, hann hevur gjørt við at fáa sett skjøtul á úrvalsskipanina og at fáa arbeiðið í Úrval skipað.

Miðlar

Ítrótturin eigur stóra rúmd í føroysku miðlunum, og er tað bæði til stóra gleði hjá feløgum og einstaklingum og eisini ein fortreyt fyri, at stóra virkseimið hjá ítróttinum kemur út millum manna.

Kringvarp Føroya sendir sjónvarp frá finalum og størri tiltøkum, eins og 3-2 er blivin ein fólkaogn á vetri sum sumri. Harumframt eru útvarpsfrásøgnirnar nógvar. Rás 2 hevur økt um frásøgnirnar frá beinleiðis ítrótti, og tað fegnast vit um.



Harumframt er eitt fjølbroytt úrval av ítrótti at síggja í prentaðu miðlunum og netmiðlunum. Miðlalandslagið broytist hvønn dag, og er tað ein týðandi avbjóðing hjá ítróttinum at vera við í hesi broyting og menning.

Savnið

Í samband við, at Ítróttasamband Føroya gjørdist 75 ár í fjør, samskipaði Ítróttasavnið stásiliga søguliga bókaútgávu, ið serliga viðgerð tíðarskeiðið frá 1989, tá seinasta bókin varð útgivin, til 2014. Uni Arge skrivaði bókina.

Altjóða

Luttøka í altjóða kappingum er sera grundleggjandi virksema fyri føroyskan ítrótt. Tað eigur at vera ein natúrlig gongd, at kappast verður innanhýsis í Føroyum og síðani móti øðrum ítróttatjóðum úti í heimi.

Úr rúgvuni av serstøkum avrikum hetta seinasta árið kunnu t.d. nevast so fjølbroytt og ymisk avrik sum HM-sigurin hjá Danjal Martin Hofgaard í inniróðri og 0-1 sigurin hjá føroyska a-landslíðinum í fót bólti á Grikkalandi í EM-kvalifikatiónsdysti.

ÍSF fegnast um feignast um stóra og miðvísa arbeiðið, sum sersabondini gera, fyri at føroyingar skulu hava høvi at kappast uttanands. Hesi er megnartøk, sum verða tikin av ymisku ítróttagreinunum.

Oyggjaleikir

Jersey 2015

Í døgnum 27. juni til 3. juli 2015 vera oyggjaleikir á Jersey. Væntað verður, at hetta verða størstu oyggjaleikirnir higartil.

Føroysk ítróttafólk fara at kappast í 12 ítróttagreinum, og eru tær: Bogaskjóting, Frælsur Ítróttur, Badminton, Kurvabóltur, Súkkling – MBT og road, Skjóting, Borðtennis, Tennis, Golf, Flogbóltur og Strandarflogbóltur, Triathlon og Svímjng.

Tað er fyrstu ferð, at Føroyar eru við í kurvabólti, og er tað at feignast um. Eisini er vert at leggja til merkis, at Føroyar aftur fara at kappast í svímjng. Føroyska svímjnglandslíðið var ikki við á Bermuda 2013.

Samlaða ferðalagið úr Føroyum fer at telja umleið 280 fólk. Tvey flogfør hjá Atlantsflogi flúgva beinleiðis til Jersey, og farið verður úr Føroyum hósdagin 25. juni.



Fyri fimtu ferð á rað er Tryggingarfelagið Føroya høvuðsstuðul hjá Føroyum á Oyggjaleikunum.

IIGA

Aðalfundur verður á Oyggjaleikunum á Jersey í summar. Føroyski nevndarlimurin í Altjóða Oyggjaleikanevndini, Sølvi Reinert Hansen, boðaði seinasta ár frá, at hann ikki tók við afturvali. Sølvi hevur sitið tvær setur í starvsnevndini hjá Altjóða Oyggjaleikfelagsskapinum, IIGA. Hetta var aðru ferð, at Føroyar hava havt umboð í Altjóða Oyggjaleikanevndini. John Kjær hevur áður verið í nevndini.

Ítróttasamband Føroya metir tað hava týdning, at Føroyar eru við til at mynda Altjóða Oyggjaleikafelagsskapin. Føroyar síggja tað sum eina skyldu at luttaka í hesum táttinum av oyggjaleikarbeiðinum eisini, eins og tað økir um kunnleikan hjá Føroyum um arbeiðið í felagsskapinum, og stuðlar felagsskapinum í at skilja føroysku sjónarmiðini.

Ítróttasamband Føroya vil við hesum takka Sølva Reinert Hansen fyri hansara innsats í IIGA seinastu fýra árin.

Oyggjaleikir aftur í Føroyum

Tað hevur í nógv ár verið eitt ynski, at Føroyar aftur skulu hýsa oyggjaleikunum, eins og vit gjørdur tað í 1989. Ítróttasamband Føroya hevur saman við lands- og kommunalum myndugleikum arbeitt við at gera eitt boð uppá, hvussu einir framtíðar leikir í Føroyum kunnu sígja út.

Boðið uppá leikirnar í 2019 varð latið inn, og hevur síðani verið arbeitt fram ímóti at hýsa leikunum í Føroyum tá. Seinasta summar valdi Ítróttasamband Føroya tó at taka sína umsókn aftur, av tí at tað gekk ov striltið at fáa framt tær verkætlanir, sum land og kommuna høvdu bundið seg til.

Stjórnin hjá Ítróttasambandi Føroya hevur umrøtt málið og hevur valt ikki at bjóða Føroyar fram sum vertir aftur, fyrr enn nøktandi trygd er fingin fyri, at Føroyar kunnu hýsa teimum tólv ítróttagreinunum, sum er minstakrav hjá IIGA.

Ítróttasamband Føroya hevur eitt sterkt ynski um, at einir komandi oyggjleikir í Føroyum skulu leggja okkurt eftir seg til komandi ættarlið av ítróttafólki. Í hesum sambandi hevur serliga verið umrøtt, at tørnur er á einum 18-hols golfvølli, umframt at umstøðurnar hjá skjótiítróttini mugu betrast.



IOC

Fundur millum ÍSF og IOC

Á heysti 2014 eydnaðist ÍSF at fáa fund við leiðandi embætisfólk hjá Altjóða Olympisku Nevndini, IOC, í Lausanne. Endamálið við fundinum var enn eina ferð at fáa greitt frá føroyska sjónarmiðinum í samband við umsókn Føroya um olympiskan limaskap.

Á fundinum fingur føroysku umboðini at vita, at tá reglugerðin hjá IOC fyri upptøku av nýggjum limalondum varð broytt í 1996, varð samstundis avgjørt at umsóknirnar, sum lógu inni tá, fullu burtur, og at allar nýggjar umsóknir skuldu uppfylla minstakravið um, at eitt land skal verða viðurkent sum sjálvstøðugt av altjóða samfelagnum fyri at kunna gerast limur í IOC.

Fundur hjá Løgmanni

Í mai mánaði 2015 var løgmaður, sum verji fyri ítróttini, á fundi við Thomas Bach. IOC-forseta, í Lausanne. Hetta var fyrstu ferð, at tað hevur eydnast Føroyum at koma á tal við IOC-forsetan. Umframt Løgmann og embætisfólk luttóku umboð fyri ÍSF á fundinum.

Fyrst á skránni var ein fundur á embætismannastigi. Síðani var ein privatur fundur millum Løgmann, ÍSF-forsetan og IOC-forsetan. At enda var formligi fundurin millum Løgmann, ÍSF-forsetan, IOC-forsetan og teirra embætisfólk.

Føroysku umboðini greiddu frá, at tað var trupult fyri føroyingar at skilja, hví umsóknin frá 1984 ikki fekk eina veruliga viðgerð frá IOC. Føroyar uppfylltu allar treytir fyri limaskapi, sum vóru galdandi, tá umsóknin varð latin inn. IOC-umboðini søgdu seg ikki vita, hví umsóknin ikki varð endaliga viðgjørd tá.

IOC-forsetin og løgmaður gjørdu semja um, at ein bólkur skuldi setast at kanna, hvat var hent, frá tí at umsóknin varð latin IOC í 1984 og fram til broytingarnar í reglugerðini hjá IOC í 1996.

Harumframt varð semja gjørd um, at partarnir skulu kanna nærri, í hvønn mun IOC kann vera við til at stimbra føroyskan ítrótt.

EOC

European Games Baku

Seinastu tvey árin hevur samskipti verið millum Svimmisamband Føroya, Evropeiska Svimmisambandið LEN, Ítróttasamband Føroya, Evropeisku Olympisku Nevndina EOC og fyriskipararnar av teimum fyrstu Evropeisku Leikunum, sum vera í Baku í Aserbaidjan í summar.



Málið snúði seg um, at fyriskipararnir av Evropeisku Leikunum í eini roynd at fáa eitt høgt ítróttarligt støði á leikunum, hava gjørt avtalu við Evropeiska Svímjissambandið um, at árliga kappingin um Evropeisku Juniormeistaraskapini í svímjing í 2015 verður partur av Evropeisku Leikunum. Føroyar hava sjálvstøðugan limaskap í Altjóða- og Evropeisku Svímjissamgongunum, FINA og LEN, og luttaka sum sjálvstøðug tjóð í kappingum hjá hesum felagsskapum. Hinvegin hava Føroyar ikki sjálvstøðugan olympiskan limaskap, og Evropeiskum leikirnir verða fyriskipaðir av Evropeiskum Olympiskum Nevndini EOC sum eitt slag av olympiskum leikum í Evropa.

Hóast LEN upprunaliga gav Svímjissambandi Føroya lyfti um, at Føroyar kundu luttaka í Juniormeistaraskapunum í 2015, varð hetta lyfti brotið, vegna trýst frá olympiskum rørsluni.

Miðvíst samskipti millum partarnar í vetur, við góðum og illum, hevði við sær, at ein millumloysn varð funnin, har Føroyar kunnu senda upp til 5 svímjarar og tveir leiðarar til Evropeisku Leikurnar í Baku. Føroyingarnir koma at luttaka í svímjikkappingunum, men umboða LEN í øllum tilfari hjá fyriskiparunum av leikunum. Tíðir og met koma tó at hoyra til Føroyar í øllum tilfari hjá Evropeisku- og Altjóða Svímjissambondunum.

ENGSO

ÍSF hevur farna árið sum vant luttikið á aðalfundinum og árligu ráðstevnuni hjá evropeiska felagsskapinum fyri ítróttasambond, ENGSO.

Føroyar eru eitt av smáu limalondunum í ENGSO. Ymiskt er tí, hvussu viðkomandi evnini eru, sum verða viðgjørd av felagsskapinum. Tað kemur tó meiri enn so fyri, at viðkomnaid evni verða tikin upp, eins og Føroyar fleiri ferðir hava havt upplegg um ítróttaviðurskipti í Føroyum.

Hesin felagsskapurin gevur eisini føroyskum ítrótti atgongd til eitt netverk av evropeiskum ítróttarleiðarum og -felagsskapum.

Tøkk

Ítróttasamband Føroya takkar øllum teimum, sum varða av føroysku ítrótti, og sum ótroyttliga leggja lunnar undir virkseimið hjá ítróttarrørsluni her heima og úti í heimi.

Lands- og kommunalir myndugleikar veita fíggjarligan stuðul og byggja og røkja ítróttaverkløg.

Formansfrágreiðing 2014-2015



Miðlarnir varpa ljós á ítróttin – tær stóru hendingarnar eins væl og tær smærru kappingarnar – og skapa og stimbra áhuga fyri ítróttinum millum fólk.

Og fyrítøkur kring landið geva við sínum samstarvs- avtalum feløgum og sersambondum tryggja fíggjarligar karmar at virka undir.

Ítróttasamband Føroya takkar tykkum øllum fyri farnað árið, samstundis sum vit gleða okkum til gott samstarv í komandi tíðum.

Ítróttafólk í øllum aldrum skapa innihaldið í ítróttinum við síni spæligleði og síni virðing fyri galdandi spælireglum.

Foreldur og familja stuðla ítróttafólkunum, sum áskoðarar, hjálparar og leiðarar. Sjálvbodnir leiðarar og venjarar í feløgum og sersambondum skipa venjing og kappingar.